


Nazju Bugeja (10.x.1932-29.i.2007)
Veteran tal-ġostra tradizzjonali f' San Ġiljan



Manoel Pirotta
manoel.pirotta@um.edu.mt

Astratt: Din il-kitba qed niddedikaha lil Nazju Bugeja f'għeluq il-hames anniversarju mill-mewt tiegħu. Għaldaqstant, ser nitkellem fuq ħajjet u ħidmet dan il-veteran tal-ġostra f' San Ġiljan biex din l-attività folkloristika maltija tibqa' ħajja fostna l-Ġiljanizi. Izda qabelxejn, eġja nagħtu ħarsa ħafifa lejn il-logħba tradizzjonali tal-ġostra.

Kliem muftieħ: San Ġiljan, Nazju Bugeja, Ġostra, Nazju tal-Ġostra, Għaqda tal-Ġostra, Xatt is-Sajjieda, Mro. Alfred Dimech, Każin Banda 'San Ġiljan' San Ġiljan,

IL-ĠOSTRA: Fil-ktieb tiegħu 'Drawwiet u Tradizzjonijiet Maltin', l-awtur Guido Lanfranco jgħidilna hekk dwar l-oriġini tal-ġostra: 'Il-kelma ġostra, li aħna writna mit-Taljan, nużawha biex niftehmu dwar dik il-logħba li ssir fuq il-baħar fejn nies jikkompetu biex jilħqu tarf arblu midluk bix-xaħmijiet. Imma tffisser kull għamla ta' logħob kompetittiv li kien isir fl-imghoddi, l-aktar jekk kienu jipparteċipaw kategoriji differenti ta' nies tal-Ordni, bil-logħob tal-armi bħalma kien isir regolament f'pajjiżhom. Ghalkemm fi żmien l-Ordni kienu jsiru wħud minn dawn id-divertimenti bejniethom, in-nies tal-post kienu jipparteċipaw bil-mezzi tagħhom ...'¹

Il-Ġostra fil-fatt hija waħda mill-karatteristiċi tal-festi ta' barra (esterni) meta l-festa fis-sajf teħodna f'xatt il-baħar.² Fil-każ tagħna, huwa fatt magħruf li fl-1842 "kien hemm il-ġostra fil-bajja ta' San Ġiljan nhar il-festa u għaliha marru għexieren ta' nies."³ Dawn iż-żewġ ritratti ferm antiki ta' hawn taħt juru l-ġostra fil-bajja ta' barra (Bajja tal-Balluta) għall-festa tal-Karmnu. L-ewwel ritratt jehodna lura fl-1898 filwaqt li t-tieni wieħed ittieħed fl-1910!



¹ Pubblikazzjonijiet Indipendenza PIN – Malta 2004, paġni 187-8.

² San Ġiljan, il-Balluta, u l-Imsida huma fost dawk l-inħawi li jqanqlu nostalgija għal min jiftakar festi oħra bil-logħob tal-ġostra bħalma kien isir flit ilu x-Xatt tal-Belt fil-festa tal-Madonna ta' Liesse u f'festi oħra tal-Port il-Kbir. (pġ. 44 – Il-Festi tagħna – Analizi ta' grajjiet, twemmin, u drawwiet mill-imghoddi saż-żmenijiet ta' llum - ta' Charles Coleiro – Sensiela Kullana Kulturali Nru. 48 – Pubblikazzjonijiet Indipendenza PIN – Malta 2003.)

³ Program tal-festa Każin Banda San Ġiljan (1994), pġ. 37.

Ilum il-ġurnata, il-ġostra ssir fuq il-baħar fil-bajja ta' ġewwa (Bajja ta' Spinola) għall-festa ta' San Ġiljan. (Għal xi żmien ukoll, kienet issir fil-bajja ta' barra - Bajja tal-Balluta - għall-festa tal-Karmnu). Il-logħba tikkonsisti f'numru ta' rġiel u ġuvintur u ġieli anke xebbiet u tfal, jitilgħu jimxu fuq arblu midluk bix-xaħam, biex jippruvaw jaqbd u waħda minn tliet ibnadar, dik ta' Malta, tal-Papa u fl-aħħarnett il-Belġjana, ta' San Ġiljan. Hawn taħt għaqqadt tliet ritratti f'wieħed fejn fihom jidher Nazju fl-azzjoni qed jixxabat fuq l-arblu midluk bix-xaħam biex jilhaq waħda minn dawn il-bnadar, jaħtafha bejn idejh, u jinxtēhet biha l-baħar:



NOTA BIJOGRAFIKA: Nazju Bugeja twieled San Ġiljan nhar l-10 ta' Ottubru, 1932. Iżżewwēg lil Ġuża, imwielda Desira, u kellhom tlett itfal, Simon (tw. 28.x.1969), Karen u Sandra. Għalkemm huwa kien jaħdem fultajm mal-Enemalta fid-diviżjoni tal-Petroleum - dak iż-żmien *The Shell (Malta) Co. Ltd.*⁴, minn dejjem kien dilettant kbir tal-baħar u tas-sajd. Hafna sajjieda Ġiljaniżi fil-fatt jiftakruh ihuf f'Xatt is-Sajjieda biex jara lil min jista' jagħti xi daqqa t'id biex ivara jew itella' xi dgħajsa, jonkella biex jixkatla u/jew jiżbogħ xi luzzu! U peress li fil-festa ta' San Ġiljan ġa kienet issir il-ġostra, u hu kien dejjem iħobb jinżel sax-xatt,

wera x-xewqa li jibda jieħu sehem fiha hu wkoll. U minn dakinhar 'il quddiem baqa' jitla' l-ġostra sena wara l-oħra, u baqa' sakemm beda jorganizzaha huwa stess flimkien ma huħ Ġużeppi, magħruf bhala iż-Żużu. Huħ l-ieħor iż-żgħir, Alfie, ukoll kien jitla' l-ġostra. U hawnhekk wieħed ma jistax ma jsemmix lil Louis Bugeja, li jiġi in-neputi ta' Nazju, li wkoll kien sinonimu mal-Ġostra.

Holma oħra ta' Nazju kienet li jakkwista arblu tal-ġostra. Din il-holma fl-aħħar saret realtà wara li l-Għaqda tal-Ġostra rnexxielha takkwistah permezz ta' għajnuniet varji fl-1988. Għax għal Nazju, il-Ġostra tant kienet saret xihaga speċjali, li



⁴ Nazju Bugeja ex-impjegat tal-Enemalta fid-diviżjoni tal-Petroleum mar jiltaqa' mal-Mulej fl'età ta' 74 sena fid-29 ta' Jannar 2007 (jumejn biss wara li tiġi ċelebrata l-festa liturgika ta' San Ġiljan). Nazju kien magħruf sew ma' dawk kollha li għandhom għal qalbhom il-festi. Huwa kien jorganizza u jippartecipa fil-Ġostra ta' San Ġiljan. (*Eneinfo* – Ħarġa nru. 47 – 30 sena enemalta 1977-2007)

sahansitra ra kif għamel u hajjar lil ibnu stess biex jibqa' jzommha hajja f' San Ġiljan. Illum fil-fatt, Simon (Xmun) huwa wiehed mill-imhuh, flimkien ma' Sandro Vassallo, li jorganizzaw il-gostra fil-festa ta' San Ġiljan. U xogholhom huwa li jzommu din it-tradizzjoni hajja kif dejjem xtaq missier Simon. Ta' min jghid ukoll, li dan l-aħħar il-logħba tal-gostra ġewwa San Ġiljan m'għadhiex issir minn fuq il-baħar minhabba l-problema tal-barkun, u minflok qegħda ssir mill-art.

U hawn taħt jidher ritratt ieħor ta' Nazju (imdawwar b'cirku blu) bis-sigarett f'idu, flimkien ma' sajjied ieħor bilqiegħda fuq ġenb ta' dghajsa f'nofs ta' baħar:



ĠUBLEW TAD-DEHEB: Il-gostra kienet tifforma wkoll parti minn ġimgħa ta' attivitajiet li kienu thejjew għall-okkazjoni tal-ġublew tad-deheb tal-Każin Banda San Ġiljan fl-1977. Fil-fatt, fil-programm ta' nhar il-Hadd 21 ta' Awwissu l-gostra kellha tibda fis-sitta ta' filgħaxija u kellha ssir fil-bajja ta' San Ġiljan, magħrufa aħjar fost il-Ġiljanizi bħala l-Bajja ta' ġewwa. Qabilha kien hemm attività sportiva oħra tat-tigrijiet taż-żwiemel. L-attivitajiet tal-ġimgħa kienu laħqu l-qofol tagħhom b'kuncert vokali u strumentali f'misrah il-Qalb ta' Ġesù taħt id-direzzjoni tas-Surmast

Alfred Dimech A.Mus.LCM u s-sehem tas-St. Julian's Choir taħt id-direzzjoni ta' Dun Ġwann Galea, illum Monsinjur. Hawn taħt qed ingib il-programm ta' attivitajiet li kienu saru dakinhar. Fir-ritratti mbagħad, jidher wiehed mix-xabbaturi niezel għall-isfel ġol-baħar wara li żelaq minn fuq l-arblu bix-xaħam.

Il-Hadd, 21 ta' Awwissu:

Fit-5.00 p.m. Tigrijiet taż-Żwiemel fit-triq li tagħti għar-Regional Road. (Taħt il-Knisja Parrokkjali). It-tigrijiet ġew sponsorjati mir-Regatta Wines.

Fis-6.00 p.m. Gostra fil-Bajja ta' San Ġiljan.

Fit-8.00 p.m. Kuncert strumentali u vokali mill-Banda San Ġiljan u mis-St. Julian's Choir fil-Pjazza tal-Qalb ta' Ġesù. Isir logħob tan-nar u tinkixef Lapida Kommemorattiva fil-Każin tal-Banda mill-President tar-Repubblika, l-Avukat A. Buttigieg. Wara jsir riceviment għall-mistednin.



Nazju kien ukoll dilettant kbir tal-festa u dejjem ta' sehmu fl-armor tal-festa f'dak li għandu x'jaqsam ma' tiżjin tat-toroq u tluġh ta' arbli. U bħal hafna ulied oħra, Simon kien dejjem jigri wara missieru, u kull meta Nazju kien jinzel biex jghin lil tal-armor, Simon kien ikun hemm jagħti sehmu huwa ukoll flimkien ma' missieru. Simon fil-fatt baqa' dilettant tal-festa għal hafna żmien, tant li spiċċa fil-kumitat tal-festa fejn għadu hemm sa llum.

MARĊ IDDEDIKAT LIL NAZJU: Fl-okkazjoni tal-ħames anniversarju mill-mewt ta' Nazju, is-Surmast Manoel Pirota ġie kkummissjonat minn ibnu Simon u f'isem l-Għaqda tal-Gostra biex jikteb marċ birjuż li ser jiżżanzan għall-festa ta' San Ġiljan ta' dis-sena. Il-marċ jismu proprjament **NAZJU TAL-ĠOSTRA (1932-2007)**. Fl-introduzzjoni kemm tiegħu u dik ta' qabel it-triju wiehed jista' jinnota il-ġirja tax-xabbatur hu u tiela' l-arblu midluk bix-xaħam biex ffit wara jizloq u jispiċċa l-baħar!

Hajr lil Simon Bugeja tat-tagħrif u r-ritratti li għoġbu jghaddili biex stajt ninseġ dan l-artiklu.